


Zaqatalanın Şuşa şəhidləri

Birinci Qarabağ müharibəsində torpaqlarımızın erməni təcavüzündən müdafiə olunmasında rayonumuzun vətənpərvər oğulları mərdliklə vuruşmuşlar. O dövrdə vahid ordu formalaşmadığından torpaqlarımızın müdafiəsini ayrı-ayrı silahlı birləşmələr aparırdılar. Ölkədəki böhranlı vəziyyət Qarabağda gedən döyüslərə də mənfi təsir göstərirdi. Döyüşlərin əlində əməlli- başlı silah-sursat yox idi, bu səbəbdən düşməndən geri alınan yerlər bir qədər sonra yenidən işğala məruz qalırdı.



Əhməd Abdulov

Akif Rəsulov

Afər Mütəllibov

Vətən sevdalı döyüşçülərimiz o vaxt üçün bəlkə də mümkün olmayanı etməyə qadir idilər. Hərb meydanında ən güclü silahları qeyrətləri idi. Lakin dünyanın silahlandırdığı erməni faşistlərinin gündən-günə artan işğalçılıq niyyətlərinin qarşısının alınmasında bəzən bu da yetərli olmurdu. Hər halda onlar Vətən qarşısında canlarından keçməyə hazır idilər və çoxları bu amal uğrunda sonadək vuruşaraq şəhid oldular. Yəqin ki, onlar Vətən uğrunda canlarından keçərkən niskillil idilər: torpaqlarımız işğal olunurdu, yurd yerlərimiz oda qalanır, soydaşlarımız isti ocaqlarından pəjmürdə halda didərgin düşürdülər.

1992-ci ilin may ayının başlanğıcında çox ağır xəbər bizləri tamamilə sarsıtdı. Məkrli düşmən atəşkəs barədə İranda danışıqlar aparmaq adıyla o vaxtkı ölkə rəhbərliyini aldatdı, yaranmış fürsəti əldən verməyərək Qarabağımızın tacı sayılan Şuşanı işğal etdi. Mən bu xəbəri eşidəndə əsla inanmaq istəmədim. Çünki Şuşanı işğal

etmək elə də asan bir məsələ deyildi. Şəhərin yerləşdiyi məkan özü-özlüyündə bir istehkam idi. Lakin xain əllər, satqın planlar, bacarıqsız hərbi idarəetmə düşmənin niyyətinin baş tutmasına zəmin yaratmışdı. Şuşanın müdafiəsində Ramiz Qənbərovun özünü müdafiə batalyonu ən döyüşkən qüvvə sayılırdı. Azərbaycanımızın hər yerindən toplaşan qorxmaz və cəsur könüllülər bu batalyonun adını şöhrətləndirmişdilər. Onların arasında zaqatalılılar da var idi. Özü-nümüdafiə batalyonunda onlar sayılıb-seçilən döyüşçülər hesab olunurdular. Vətən darda qalanda bu igidlər sakit və düzənli həyatlarını buraxaraq döyüslərə qatıldılar.

Şuşa uğrunda gedən döyüslərdə şəhid olan həmyerlilərimizin hamısı- Aşağı Taladan Aslan Babasıyev, Bayram Səfərov, Zaqatala şəhərindən Afər Mütəllibov, Abdulla Eminov, Muğanlıdan Akif Rəsulov və Əhməd Abdulov sovet ordusunda xidmət etmişdilər. Afər Mütəllibov 1987-1989-cu illərdə Əfqanıstanda, Akif Rəsulov isə


Stavropolda hərbi dəniz qüvvələrində miçman kimi xidmət keçmişdilər. 1992-ci ilin mart-aprel aylarında torpaqlarımızın müdafiəsinə könüllü yollanan bu igidlər birbaşa Şuşaya yollanırlar. Bu da səbəbsiz deyildi. İşğalçılar bütün qüvvələrini məhz Şuşa istiqamətinə cəmləşdirmişdilər. 1992-ci ilin may ayının 5-də Aşağı Tala kəndinə ailsinə baş çəkməyə gələn Aslan Babasıyev sanki sonuncu dəfə doğmalarıyla halallaşmağa gəlmişdi. Görünür, taleyi beləymiş.

Şuşa uğrunda döyüşlər bir müddət idi ki, davam edirdi. Şuşa ətrafındakı kəndlərin müdafiəsi aylarla davam edirdi. Mayın 8-də düşmən Şuşa şəhərinə bir neçə istiqamətdə hücumla keçmişdi. Ən ağır döyüşlər "zapravka" deyilən yerdə gedirdi. Zaqataladan olan könüllülər burada müdafiə mövqeyi tutmuşdular. İşğalçıların bu istiqamətdən şəhərə girmək üçün etdiyi cəhdlər boşa çıxdı. Lakin zaman keçdikcə şəhərin müdafiəçilərinin sıraları azalır, köməyə gələcək qüvvələrdən isə xəbər-ə xəbər yox idi. Aslan Babasıyevlə Abdulla Eminov yan-yan, bir səngərdə şücaətlə vuruşur, irəliləməyə cəhd edən düşmən əsgərlərini məhv edirdilər. Lakin qüvvələr nisbəti qeyri-bərabər olduğundan vəziyyət getdikcə ağırlaşdı.

Qəhrəman döyüşçülərimiz son damla qanlarınıadək şəhəri müdafiə etdilər. Dürdülləri mövqelərdə igidliklə şəhid oldular. Döyüş yoldaşları axşamüstü Aslanın, Bayramın cəsədlərini taparaq dəfn edirlər. Lakin digər həmyerlilərimiz Afər Mütəllibovun, Abdulla Eminovun, Akif Rəsulovun, Əhməd Abdulovun dəfn olunduqları yer naməlum olaraq qalır.

Şuşa şəhidlərinin qəhrəmanlığı uzun illər boyu insanların qəlbində yaşadı. Ailələri hər il may ayının 8-də məzarları və cəsədləri düşmən işğalında qalan övladlarının ağrı-acısını böyük kədərlə yaşadı. Dövlətimiz və ictimaiyyət də bu ailələri diqqətdən kənar qoymur. Vaxtilə oxuduqları orta məktəblərə, getdikləri uşaq baxçalarına, mədəniyyət ocaqlarına onların adları verilərək əbədləşdirildi. Onların qəhrəmanlığı böyüyük gənc nəsillərə nümunə kimi təbliğ edilir.

Torpaqlarımızın işğaldan azad olunması üçün vətənpərvər gənc nəsil yetişirdi. Bu gənc nəsil məhz Birinci Qarabağ müharibəsindəki qəhrəmanların qisasını almaq üçün ciddi-cəhdlə sonuncu və həlledici savaşa hazırlaşdı. Azərbaycan ordusunda xidmət keçən hərbiçilərimizin peşəkarlığı və



Bayram Səfərov

Abdulla Eminov

Aslan Babasıyev

vətənpərvrliyi elə bir səviyyəyə çatdı ki, artıq müqəddəs savaşa hər an başlamaq olardı. 2020-ci ilin sentyabrın 27-də Ali Baş Komandan İlham Əliyevin rəhbərliyi ilə qəhrəman Azərbaycan ordusu 44 gün ərzində otuz ilə yaxın bir dövrdə torpaqlarımızda möhkəm istehkamlar və müdafiə sədləri quran, əlverişli mövqelərdə yerləşən düşmən qüvvələrini darmadağın edərək Qarabağı işğaldan azad etdi.

Şuşa şəhərinin işğaldan azad olunması unikal bir hərbi əməliyyat kimi dünya hərbi tarixinə daxil olmuşdur. Şuşanın işğaldan azad olunması Azərbaycan əsgər və zabitanın inanılmaz qəhrəmanlığını və şücaətini bütün dünyaya nümayiş etdirdi. Yenə də ayın 8-i idi. 2020-ci ilin noyabrın 8-i. Bu dəfə tarixi Zəfər qazanılmışdı. Ali Baş Komandan İlham Əliyev Şəhidlər Xiyabanından xalqımıza verdiyi qələbə xəbərində bildirdi: "Əziz Şuşa sən azadsan! Əziz Şuşa, biz qayıtmışıq! Əziz Şuşa, biz səni

dirçəldəcəyik!" O anda keçirdiyimiz hissləri sözlə ifadə etməkdə acizlik. Şuşanın azad olunmasıyla İkinci Qarabağ müharibəsində işğalçı Ermənistan tam məğlubiyyətə uğradı, təslim olmaq aktını imzaladı.

Artıq Şuşada, cümlə Qarabağda həyat yenidən öz axarına qayıdır. Şuşa bizim mənəvi gücümüzü, Vətən sevdəmizi artırır, qalib ölkənin vətəndaşları kimi işğaldan azad olunmuş torpaqlarımıza səfərlər edir, otuz illik həsrətimizə son qoyuruq. Əminlik ki, günlərin birində Zaqataladan Şuşa uğ-

runda döyüşlərdə şəhid olan 6 qəhrəmanın ailələri də bu şəhərə səfər edərək onların əziz xatirəsini yad edirlər, ruhlarına dualar oxuyurlar. Məzarlar hələlik müəyyən olunmasa da ürəklərinin dərinliyində bir təskinlik tapırlar ki, onların oğullarının qanları yerdə qalmadı, arzuları həyata keçdi, Şuşa azadlığına qovuşdu. Şuşa uğrunda gedən döyüşlərdə şəhid olanların ruhları uzun müddətdən sonra şaddır. Şəhəri qanları və canları bahasına müdafiə edənlərin, mənfur düşməndən azad edənlərin tarixi xidmətləri əsla unudulmayacaq. Onların qəhrəmanlığı hər zaman xatırlanacaqdır. Şuşada təbii ki, onların xatirəsi əbədləşdiriləcək. Şuşa uğrunda döyüşlərdə qəhrəmancasına şəhid olan, yaralanaraq qazi olan zaqatalılıların adları gələcək nəsillər üçün bir örnək kimi həmişə yaşayacaqdır.

İbrahim BƏXTİYAROĞLU,
"Zaqatala" qəzetinin baş redaktoru